

தந்தையை வெளிப்படுத்தும் வழிமுறை.

இன்று, பாப்தாதா இறை ஞானத்தின் நடைமுறை சொருபங்களைப் பார்க்கிறார். அதாவது, அவர் குழந்தைகளின் நடைமுறையிலுள்ள இரட்டை ரூபங்களைப் பார்க்கிறார். குழந்தைகளான உங்களின் ஒரு ரூபம், மாயையால் தாக்கப்படாத ரூபமாகும். மற்றைய ரூபம், உங்களுடைய மேன்மையான வாழ்க்கைகளின், உங்களுடைய பிராமண வாழ்க்கைகளின், உங்களுடைய அதிமேலான அலௌகீக வாழ்க்கைகளின், உங்களுடைய இறை வாழ்க்கைகளின் ரூபமாகும். இந்த மேன்மையான ஞானத்தின் அத்தாட்சி, உங்களுடைய மேன்மையான வாழ்க்கைகள் ஆகும். எனவே, பாபா இரட்டை அத்தாட்சிக் (double-proof) குழந்தைகளைப் பார்த்தார். சதா உங்களை இறை ஞானத்தின் நடைமுறை உதாரணங்களாக அல்லது அத்தாட்சிகளாகக் கருதுவதன் மூலம் நீங்கள் மாயையால் தாக்கப்படாதவராக இருப்பீர்கள். புலப்படுகின்ற உதாரணத்தில் ஏதாவது பலவீனம் காணப்படுமாக இருந்தால், இறை ஞானத்திற்காக நீங்கள் விடுக்கும் சவாலை எவரும் ஏற்றுக் கொள்ள மாட்டார்கள். ஏனெனில், இன்றைய விஞ்ஞான யுகத்தில், மக்கள் நடைமுறை உதாரணங்களினூடாக அல்லது அத்தாட்சியுடனேயே அனைத்தையும் புரிந்து கொள்ள விரும்புகிறார்கள். வெறுமனே செவிமடுப்பதனால் அல்லது அதைப் பற்றிக் கூறப்படுவதனால் மட்டும் அவர்கள் எதையும் நம்புவதில்லை. கடவுளின் ஞானத்தில் நம்பிக்கை வைப்பதற்கு, அவர்கள் நடைமுறை அத்தாட்சியைப் பார்க்க வேண்டும். உங்கள் அனைவரின் வாழ்க்கைகளிலேயே நடைமுறை அத்தாட்சி உள்ளது. இதுவரை எந்தவொரு மகாத்மா அல்லது புலமை பெற்ற ஆத்மாவாலும் காட்ட முடியாத அல்லது உருவாக்க முடியாத சிறப்பியல்பை உங்களுடைய வாழ்க்கைகள் வெளிப்படுத்த வேண்டும். இறை ஞானத்தின் நடைமுறை உதாரணங்களாக இருக்கும் உங்களால் அசாத்தியமான விடயங்கள் சாத்தியமாக்கப்பட வேண்டும். வீட்டில் ஒன்றாக வசித்தாலும், உங்களுடைய மனோபாவத்தால், முற்றிலும் அப்பாற்பட்டவராக இருப்பதும், வீட்டில் ஒன்றாக வாழ்ந்தாலும், உங்களுடைய சரீரங்களில் இருந்தும், சரீர உறவுகளில் இருந்தும் அப்பாற்பட்டிருப்பதும் நீங்கள் சாத்தியமாக்குகின்ற மாபெரும் அசாத்தியமான விடயமாகும். உங்களுடைய பழைய மனோபாவத்தில் இருந்து அப்பாற்பட்டிருத்தல் என்றால், உங்களுடைய கடந்தகால மனோபாவத்தில் இருந்து பற்றற்று இருப்பதாகும். இது அப்பாற்பட்ட மனோபாவத்தைக் கொண்டிருத்தல் என்பதாகிறது. நீங்கள் உண்மையில் உங்களுடைய இல்லறத்தில் (பிரவுருத்தி) வசிக்கவில்லை. ஆனால் அப்பாற்பட்ட மனோபாவத்தைக் (பார் விருத்தி) கொண்டிருக்கிறீர்கள். நீங்கள் சரீரத்தைப் பார்க்கும்போது, ஆத்மாவை மட்டுமே உணர்ந்திருக்கிறீர்கள். உங்களுடைய லௌகீக உறவினர்களுடன் தொடர்பில் வரும்போது, நீங்கள் சகோதர உறவுகளைப் பேணுகிறீர்கள். இந்தப் பழைய உலகின் விடயங்களை உங்களுடைய பழைய சரீரங்களின் கண்களால் பார்க்கும்போது, நீங்கள் எதையும் பார்க்காதிருக்கிறீர்கள் என்பதே அதன் அர்த்தமாகும். இந்த முறையில் தமது இல்லறங்களில் வசிப்பவர்கள், அதாவது, சம்பூரணமாகத் தூய வாழ்க்கை வாழ்பவர்கள், இறை ஞானத்தின் அத்தாட்சிகள் என்று அழைக்கப்படுகிறார்கள். மகாத்மாக்களே இது அசாத்தியம் என்று நம்பும்போது, இறைவனால் வழங்கப்படும் இந்த ஞானத்தைப் பின்பற்றுபவர்கள் இதை மிகவும் இலகுவானதாக அனுபவம் செய்கிறார்கள். இது அசாத்தியம் என்று அவர்கள் கூறுகிறார்கள். ஆனால் நீங்களோ இது மிகவும் இலகுவானது என்று கூறுகிறீர்கள். நீங்கள் இவ்வாறு கூறுவது மட்டுமன்றி, இதைப் பயிற்சி செய்து, உலகிற்கு நடைமுறையில் காட்டுகிறீர்கள். இப்போதும், பக்த மாலையிலுள்ள முதலாவது, இரண்டாவது மணிகள் கடவுளைக் காண்பது முற்றிலும் கடினமானது என்று நினைக்கிறார்கள். பல பிறவிகளின் பின்னரும் தாம் கடவுளைக் காண்போமா என்ற உத்தரவாதம் அவர்களிடம் இல்லை. ஒரு விநாடிக்குரிய காட்சியை மகத்தான பேறு என்று அவர்கள் கருதுகிறார்கள். நடைமுறையில் இறைவன் தங்களுக்கு உரியவர் ஆகுவது அல்லது கடவுள் தங்களை அவருக்குரியவர் ஆக்குவது என்பது அசாத்தியம் என்றே அவர்கள் கருதுகிறார்கள். இது நடைமுறையில் அசாத்தியம் என்று கூறி அவர்கள் மனவிரக்தி அடைகிறார்கள். எவ்வாறாயினும், உங்களில் எவரும் இது அசாத்தியம் என்று நினைக்கவில்லை. நீங்கள் அனைவரும் வீட்டில் இருந்தவண்ணம் ஒவ்வொரு கல்பமும் உங்களுடைய உரிமைகளைக் கோரும் அனுபவத்தைப் பெறுகிறீர்கள். கடவுளைச் சந்தித்தல் அசாத்தியம் என்று அவர்கள் நம்புகிறார்கள். ஆனால் கடவுளைச் சந்திப்பது உங்களுடைய உரிமை என்று நீங்கள் கருதுகிறீர்கள். நீங்கள் சகல உரிமைகளையும் கொண்டிருக்கும் வாழ்க்கையானது, தந்தையால் வழங்கப்பட்டுள்ள பொக்கிஷங்கள் அனைத்தினாலும் நிரம்பியுள்ளது. நீங்கள் நடைமுறையில் அனுபவிக்கும் இந்த வாழ்க்கையானது, இறை ஞானத்தின் விசேடமான உதாரணமும், அத்தாட்சியும் ஆகும். 'இறைவன்' என்று கூறுவதெனில், 'தந்தை' என்று கூறுவதாகும். தந்தை என்ற உறவுமுறைக்கான அத்தாட்சி ஆஸ்தி ஆகும். மகாத்மாக்களுக்கும் ஞானோதயம் பெற்ற ஆத்மாக்களுக்கும் இடையேயுள்ள உறவுமுறை சகோதரர்கள் என்பதாகும். அவர்கள் கடவுளைத் தந்தையாகக் கருதுவதில்லை. இதனாலேயே அவர்களுக்கு ஆஸ்தி கிடைப்பதில்லை. மகாத்மாக்களும், ஞானோதயம் பெற்ற ஆத்மாக்களும் சகோதரர்களே. கடவுள் அவர்களுக்குத் தந்தையாக இருப்பதில்லை. இதனாலேயே, அவர்கள் தங்களுடைய அழியாத ஆஸ்தியைத் தேடிக் கொண்டிருந்தாலும், அவர்களால் அதை அனுபவம் செய்ய முடியாதிருக்கிறது. இறை ஞானத்தின் இலகுவான அத்தாட்சியானது, உங்களுடைய வாழ்க்கைகளில் ஆஸ்தியாக நீங்கள் பெறும் பேறாகும். இந்த அழியாத ஞானமும், பேறுகளின் வாழ்க்கைக்குரிய அனுபவமும் இறைவனை வெளிப்படுத்தும். எனவே, நீங்கள் விசேடமான உதாரணங்கள் ஆவீர்கள்.

புதுவருடத்தில் தந்தையை வெளிப்படுத்தும் திடசங்கற்பமான எண்ணத்தை நீங்கள் கொண்டிருக்கிறீர்களா? உங்கள் அனைவருக்கும் இந்த எண்ணம் இருக்கிறதல்லவா? எனவே, தந்தையை வெளிப்படுத்துவதற்கான வழிமுறை, இரட்டை அத்தாட்சிகளாக ஆகுவதாகும். எனவே, உங்களுடைய தூய்மையினதும், பேற்றினதும் நடைமுறை அத்தாட்சி அழியாததாக இருக்கிறதா என்று உங்களுடைய சோதித்துப் பாருங்கள். எல்லைக்குட்பட்ட ஆத்மாக்களால் எல்லைக்குட்பட்ட பேறுகளை மட்டுமே வழங்க முடியும். ஆனால் அநாதியான தந்தை அழியாத பேற்றினை வழங்குகிறார். இறைவனை சந்திப்பதும், இறை ஞானத்தின் சிறப்பியல்பும் அழியாதவை. எனவே, நீங்கள் அழியாதவர்கள், அல்லவா? நீங்கள் முயற்சியாளர்கள் என்று நீங்கள் கூறினாலும், இறைவனிடமிருந்து எதையாவது பெறுகின்ற சிறப்பியல்பானது, நீங்கள் முயற்சி செய்ததும், அதன் வெகுமதியை நடைமுறையில் பெறுவதாகும். உங்களுடைய சங்கமயுக வாழ்க்கை முயற்சி செய்யும் வாழ்க்கையும், உங்களுடைய சத்தியயுக வாழ்க்கை வெகுமதியை அனுபவிக்கும் வாழ்க்கையும் என்பதல்ல. நீங்கள் ஓரடி எடுத்து வைத்தால், ஆயிரம் மடங்கு வெகுமதியைப் பெறுவதே சங்கமயுகத்தின் சிறப்பியல்பாகும். வேறு எந்தவொரு யுகத்திலும், ஒன்றிற்குப் பதிலாக பலமில்லியன் மடங்கினைப் பெறுகின்ற பாக்கியத்தை நீங்கள் பெற மாட்டீர்கள். உங்களுடைய இந்தப் பாக்கிய ரேகை, பாக்கியத்தை அருள்பவரான தந்தையால் தந்தை பிரம்மாவின்னாடாக வரையப்படுகின்றது. இதனாலேயே, பிரம்மாவும் பாக்கியத்தை அருள்பவர் எனப்படுகிறார். பிரம்மா பாக்கியத்தைப் பகிர்ந்தளிக்கும்போது, நீங்கள் தூங்கிக் கொண்டிருந்தீர்களா? என்று கூறப்படுவதுண்டு. முயற்சி செய்வதும், அதே வேளையில் வெகுமதியைப் பெறுவதும் இந்த சங்கமயுகத்தின் சிறப்பியல்பாகும். உண்மையில், இந்த வேளையில் தந்தை என்ற விசேட பேற்றினைப் பெறுதல், சத்தியயுகத்தில் நீங்கள் பெறுகின்ற வெகுமதியை விட மிகவும் மகத்தான வெகுமதியாகும். தற்சமயம் நீங்கள் பெறும் வெகுமதியானது, இறைவனுடன் நேரடியாக உங்களுடைய சகல உறவுமுறைகளையும் கொண்டிருத்தல் ஆகும். ஆனால் எதிர்கால வெகுமதியானது, தேவ ஆத்மாக்களுடன் உங்களுடைய உறவுமுறைகளைக் கொண்டிருத்தல் ஆகும். நீங்கள் இதைப் புரிந்து கொள்கிறீர்கள். உங்களுக்கு நிகழ்காலத்திற்குரிய பேற்றிற்கும் எதிர்காலப் பேற்றிற்கும் இடையிலுள்ள வேறுபாடும் என்னவென்று கூறப்பட்டது. நீங்கள் முயற்சியாளர்கள் மட்டுமல்ல. ஆனால் மேன்மையான வெகுமதியையும் பெறுபவர்கள். உங்களை இவ்வாறு கருதியவண்ணம் நீங்கள் ஒவ்வொரு அடியையும் எடுத்து வைக்கிறீர்களா? நீங்கள் ஒரு முயற்சியாளர் என்று கூறுதல் என்றால் கவனக்குறைவானவராகி, உங்களுடைய பேறையும் வெகுமதியையும் பெறமுடியாமல் செய்வதாகும். எப்போதும் உங்களுடைய வெகுமதியை உங்களின் முன்னால் வைத்திருங்கள். உங்களுடைய வெகுமதியை உணர்ந்திருப்பதன் மூலம், உங்களால் இலகுவாக மேலேறும் ஸ்திதியை அனுபவம் செய்ய முடியும். சங்கமயுகத்தின் சிறப்பியல்புகளின் விழிப்புணர்வின் சதா சொரூபங்கள் ஆகுவார்கள். நீங்கள் அதன் மூலம் விசேடமான ஆத்மாக்கள் ஆகுவீர்கள்.

தொடர்ந்து முன்னேறும்போது, சில குழந்தைகள் இந்தப் பாதை கடினமாக இருப்பதாக உணர்கிறார்கள். சிலவேளைகளில், அவர்கள் அதை இலகுவானதாகவும், ஏனைய வேளைகளில், கடினமானதாகவும் உணர்கிறார்கள். சிலவேளைகளில், அவர்கள் சந்தோஷ நடனம் ஆடுகிறார்கள். ஏனைய வேளைகளில், விரக்தி அடைந்து அமர்ந்து விடுகிறார்கள். சிலவேளைகளில், அவர்கள் தந்தையின் புகழைப் பாடுகிறார்கள். ஏனைய வேளைகளில், அவர்கள் ‘ஏன்?’ ‘என்ன?’ என்று பாடுகிறார்கள். சிலவேளைகளில், அவர்கள் தூய எண்ணங்களினதும், சகல பொக்கிஷங்களின் பேறுகளினதும் மாலையின் மணிகளை உருட்டுகிறார்கள். ஏனைய வேளைகளில், வீணான எண்ணங்களின் புயல்களின் ஆதிக்கத்திற்கு உட்படும்போது, ‘இது சிரமம்! இது சிரமம்!’ என்ற மாலையின் மணிகளை உருட்டுகிறார்கள். இதற்கான காரணம் என்ன? அவர்கள் தங்களை வெறுமனே முயற்சியாளர்களாகக் கருதி, வெகுமதியை மறந்து விடுகிறார்கள். தாம் துறக்க வேண்டியவற்றை தங்களின் முன்னால் வைத்திருக்கிறார்கள். நீங்கள் துறக்க வேண்டியவற்றை உங்களுக்குப் பின்னால் வையுங்கள். நீங்கள் எடுக்க வேண்டியவற்றை உங்களுக்கு முன்னால் வைத்திருங்கள். நீங்கள் எதையாவது எடுத்துக் கொள்ளும்போது, ஒருபோதும் பின்னால் செல்லக்கூடாது. எப்போதும் முன்னால் செல்லுங்கள். “எடுத்தல்” என்பதை உணர்ந்திருத்தல் என்றால் தந்தைக்கு முன்னால் பிரசன்னம் ஆகியிருத்தல் என்று அர்த்தமாகும். எதையாவது துறப்பதைப் பற்றி நீங்கள் அதிகளவு புகழ் பாடுகிறீர்கள். “நான் இவ்வாறு செய்திருக்கிறேன்! நான் இவ்வாறு செய்கிறேன்! நான் இவ்வாறு செய்யப் போகிறேன்!”. நீங்கள் பெறுவதைப் பற்றியோ அல்லது உங்களுக்காக என்ன வெகுமதியை உருவாக்குகிறீர்கள் என்பதைப் பற்றியோ நினைப்பதிலும் பார்க்க துறக்கின்ற விடயங்களைப் பற்றி அதிகமாக நினைக்கிறீர்கள். இதனாலேயே, தூய எண்ணங்களின் நிறையை விட உங்களுடைய வீணானவற்றின் நிறையானது மிகவும் பாரமாக உள்ளது. அதன்பின்னர், உங்களுடைய ஸ்திதி ஏறுவதற்குப் பதிலாக, இந்தச் சமை இயல்பாகவே உங்களைக் கீழே கொண்டுவருகிறது. அதாவது, நீங்கள் ஏறுகின்ற ஸ்திதிக்குச் செல்கிறீர்கள். அதன்பின்னர், “நான் அடைய வேண்டிய அனைத்தையும் பெற்றுவிட்டேன்” என்ற பாடலை எவ்வாறு பாடுவது என்பதை மறந்து விடுகிறீர்கள். இந்த ஒரு பாடலை நீங்கள் மறக்கும்போது, பல்வேறு முறைகளில் மூச்சுத் திணற ஆரம்பிக்கிறீர்கள். நீங்கள் தொடர்ந்து அந்தப் பாடலைப் பாடினால், உங்களுடைய மூச்சுத் திணறலும், தூங்கி வழிவதும் இரண்டும் நின்றுவிடும். லௌகீகப் பாடல்கள் உங்களைத் தூக்கத்தில் இருந்து விழித்தெழச் செய்கின்றன, அல்லவா? எனவே, தொடர்ந்து “நான் அடைய வேண்டியதை அடைந்து விட்டேன்” என்ற அழியாத பாடலைப் பாடுங்கள். உங்களுடைய பேற்றின் போதையில் நடனம் ஆடுங்கள். தொடர்ந்து ஆடிப்பாடுங்கள். மூச்சுத் திணறுவதும் தூங்கி வழிவதும் நின்றுவிடும். இரட்டை அத்தாட்சியாக இருப்பதன்

நடைமுறை உதாரணத்தினால் நீங்கள் தந்தையை வெளிப்படுத்துவீர்கள். தந்தையை வெளிப்படுத்துவதற்கான வழிமுறையானது, நடைமுறை அத்தாட்சியினதும், அசையும் புரஜெக்டரினதும் உயிர்வாழும் அசையும் அருங்காட்சியகமாக இருப்பதாகும். நல்ல நடத்தையின் அபிவிருத்தியின் கண்காட்சி ஆகுகள். இவ்வாறான கண்காட்சிகளும் அருங்காட்சியகங்களும் பல்வேறு இடங்களில் இருக்க முடியும். அப்போது குறைந்தளவு செலவுடன் மகத்தான சேவைப் பெறுபேறு கிடைக்கும். நீங்களே கண்காட்சிகளாகவும், வழிகாட்டிகளாகவும் ஆகவேண்டும். தற்காலத்தில், மக்களிடம் அசையும் நூலகங்களும், கண்காட்சிகளும் உள்ளன. பிராமணர்களான நீங்கள் அனைவரும் அசையும் கண்காட்சிகளாகவும், அருங்காட்சியகங்களாகவும் ஆகினால், வெளிப்படுத்துகை மிக விரைவில் இடம்பெறும்! உங்களுக்குப் புரிகிறதா? இந்த வருடம், பல அசையும் கண்காட்சிகளும், அருங்காட்சியகங்களும் உலகம் எங்கும் பயணம் செய்ய வேண்டும். அவர்கள் சிக்கனமான விளம்பரங்கள் ஆகுவார்கள். நீங்கள் எதையும் செலவழிக்க வேண்டியதில்லை. ஆனால் உங்களுடைய செலவுகளை ஏற்றுக்கொள்வதற்கு மக்கள் முன்வருவார்கள். பின்னர், செலவு செய்வதற்குப் பதிலாக, நீங்கள் வெகுமதியைப் பெறுவீர்கள்.

குஜராத் மிகவும் பெரியது. எவ்வாறாயினும், அதன் சனத்தொகை மிகப்பெரியது. இப்போது, நடைமுறையில் பெரியவர்களாகி, அனைவருக்கும் காட்டுங்கள். குஜராத் நிலம் வளம் மிக்கது. வளமான நிலத்தில் சக்திவாய்ந்த விதைகள் விதைக்கப்படும். “சக்திவாய்ந்த விதைகள்” என்றால் வாரிசு தரமுள்ள ஆத்மாக்களின் விதைகள் என்று அர்த்தமாகும். எனவே, வாரிசு தரமுள்ள ஆத்மாக்களின் விதைகளை விதையுங்கள். பலன் வெளிப்படட்டும். “பலன் தரும் நிலம்” என்றால் அதியுயர்ந்த தரம் மிக்க பலனைத் தரும் நிலம் என்று அர்த்தமாகும். எண்ணிக்கை மிகவும் நன்றாக உள்ளது. உங்களிடம் தரமும் உள்ளது. ஆனால் இப்போது அதிகளவு தரம் இருக்க வேண்டும். ஒவ்வொரு தரமான ஆத்மாவும் வாரிசை உருவாக்கும் அத்தாட்சியை வழங்க வேண்டும். இத்தகைய ஆத்மாக்களால் இலகுவாக குஜராத்தில் இருந்து வெளிப்பட முடியும். எண்ணிக்கை அதிகரித்துள்ளது. அதனால் வாரிசுகள் மறைந்திருக்கிறார்கள். இப்போது அவர்களை வெளிப்படுத்துங்கள். நீங்கள் என்ன செய்ய வேண்டும் என்பதை குஜராத்தைச் சார்ந்த நீங்கள் அனைவரும் புரிந்து கொண்டீர்களா? ஏனையோர் ஆத்மாக்களைத் தொடர்பில் கொண்டு வருவார்கள். ஆனால் நீங்கள் அவர்கள் உறவுமுறையை ஏற்படுத்தச் செய்ய வேண்டும். அப்போது நீங்கள் முதலாம் இலக்கத்தவர் ஆகுவீர்கள். இந்த வருடத் திட்டத்தைப் பற்றி உங்களுக்குக் கூறப்பட்டது. இன்றுவரை, எண்ணிக்கையை அதிகரிப்பதில் நீங்கள் மும்முரமாக இருக்கிறீர்கள். பல்வகை மரம் வளரும்போது, அதன் விதை மறைந்துவிடும். ஆனால், இறுதியில், மீண்டும் உங்களுக்கு விதைகள் கிடைக்கும். நீங்கள் எண்ணிக்கையை அதிகரிப்பதில் மும்முரமாக ஈடுபட்டுள்ளீர்கள். இப்போது, மீண்டும் ஒருமுறை, விதைகள், அதாவது, வாரிசு தரமுள்ள ஆத்மாக்களை வெளிப்படச் செய்யுங்கள். நீங்கள் ஆரம்பத்தில் எதைச் செய்தீர்களோ, இப்போது அதை மீண்டும் செய்ய வேண்டும். அச்சா.

சதா சந்தோஷ நடனம் ஆடுவதுடன் தமது பேறுகளின் பாடல்களைப் பாடுபவர்களுக்கும், தாம் செய்பவற்றின் நடைமுறை வெகுமதியை அனுபவம் செய்பவர்களுக்கும், தங்களை நடைமுறை உதாரணங்களாக்கி, அதன்மூலம் தந்தையை வெளிப்படுத்துபவர்களுக்கும், இரட்டை அத்தாட்சியாக விளங்கும் மேன்மையான ஆத்மாக்களுக்கும், பாப்தாதாவின் அன்பும், நினைவும், நமஸ்காரங்களும் உரித்தாகட்டும்.

பாப்தாதா குழுக்களைச் சந்திக்கிறார்:

1. இந்த பிராமண வாழ்க்கையில், சாதாரண மனிதரில் இருந்து இலக்ஷ்மியாக அல்லது நாராயணனாக மாறுவதே உங்களுடைய இலக்காகும். எனவே, சகல தெய்வீக நற்குணங்களுடன் கூடிய உங்களுடைய எதிர்கால தேவ ரூபத்தை நீங்கள் சதா உணர்ந்தவண்ணம் இருக்கிறீர்களா? உங்களுடைய இலக்கை ஒருபோதும் மறக்காதீர்கள். சகல தெய்வீக நற்குணங்களினதும் சொரூபமான உங்களுடைய இலக்கை நீங்கள் சதா உணர்ந்திருக்கிறீர்களா? இலக்ஷ்மி செல்வத்தின் தேவியாகவும், நாராயணன் இராச்சியத்தின் பிரபுவாகவும் சித்தரிக்கப்படுகிறார்கள். இலக்ஷ்மி செல்வத்தின் தேவி என்று அழைக்கப்படுகிறார். பௌதீகச் செல்வம் அன்றி, நீங்கள் பெற்றுள்ள ஞானச் செல்வத்தின் தேவி ஆவார். நீங்கள் அனைவரும் செல்வத்தின் தேவிகள் அல்லவா? செல்வத்தின் தேவி சதா சகல பொக்கிஷங்களாலும் நிறைந்திருப்பார். நீங்கள் பிராமணராகப் பிறப்பு எடுத்த கணத்தில் இருந்து உங்களுடைய பிறப்புரிமையாக நீங்கள் ஒவ்வொருவரும் எதனைப் பெறுகிறீர்கள்? நீங்கள் ஞானப் பொக்கிஷங்களையும் சக்திப் பொக்கிஷங்களையும் பெறுகிறீர்கள். எனவே, உங்களுக்கு உரித்தானவற்றை நீங்கள் உங்களுடன் வைத்திருக்கிறீர்களா அல்லது அவற்றை வங்கியில் வைத்திருக்கிறீர்களா? நீங்கள் அவற்றை வங்கியில் வைத்திருந்தால், அந்த சந்தோஷத்தை நீங்கள் அனுபவம் செய்ய மாட்டீர்கள். உங்களுடைய ஆபரணங்களை வங்கியில் வைப்பதென்றால், அவற்றை உபயோகிக்காமல் வைத்திருப்பதாகும். நீங்கள் எந்தளவிற்கு அவற்றை உபயோகிக்கிறீர்களோ, அந்தளவிற்கு மகத்தான சந்தோஷத்தை நீங்கள் அனுபவம் செய்வீர்கள். இந்த ஆபரணங்களை உங்களுடன் வைத்திருப்பதில் ஆபத்து எதுவும் இல்லை. நீங்கள் மகாதானிகளாகவும், ஆசீர்வாதங்களை அருள்பவர்களாகவும் ஆகவேண்டி இருப்பதனால், எவ்வாறு உங்களால் அவற்றைப் பாதுகாப்புப் பெட்டியில் வைக்க முடியும்? எனவே, தினமும், நீங்கள் பெற்ற

ஆபரணங்களைப் பரிசோதித்து, அவற்றை உங்களுக்காகவும் மற்றவர்களுக்காகவும் உபயோகியுங்கள். மகாதானி ஆகுவதெனில், சதா தானம் செய்வதாகும். ஒரு நாள் இவ்வாறு செய்துவிட்டு, பின்னர் ஒரு மாதத்திற்கு அவ்வாறு செய்யாமல் விடுவதை மகாதானி என்று அழைக்க முடியாது. மகாதானியாக இருத்தல் என்றால், சதா தானம் செய்தல் என்று அர்த்தமாகும். சதா நிரம்பி வழிதல் என்று அர்த்தமாகும். தந்தையின் பொக்கிஷக் களஞ்சியம் எப்போதும் திறந்திருப்பதைப் போன்று, அவர் தினமும் உங்களுக்குப் பொக்கிஷங்களை வழங்குவதைப் போன்று, தினமும் பொக்கிஷங்களை வழங்குதல் குழந்தைகளான உங்களுடைய கடமையும் ஆகும். நீங்கள் இந்தப் பொக்கிஷக் களஞ்சியத்தைத் திறந்து வைத்திருக்கும்போது, திருடர்கள் உள்ளே பிரவேசிக்க மாட்டார்கள். ஆனால் நீங்கள் அதை மூடி வைத்திருந்தால், திருடர்கள் உள்ளே வந்துவிடுவார்கள். எவ்வளவு அதிகமான பூட்டுக்கள் போடப்படுகின்றனவோ, அவ்வளவு அதிகமான திருடர்கள் வருவார்கள். முன்னர், அதிக திருடர்கள் இல்லாதபோது, உங்களுடைய பொக்கிஷங்கள் பூட்டப்படாமல் திறந்தே இருந்தன. எனவே, உங்களுடைய பொக்கிஷக் களஞ்சியம் சதா திறந்திருக்கட்டும். இதுவரை நிகழ்ந்த அனைத்திற்கும் முற்றுப்புள்ளி இடுங்கள். கடந்த காலத்தில் நடந்ததைப் பற்றி நினைக்காதீர்கள். இது தீவிர முயற்சி செய்தல் எனப்படுகிறது. நீங்கள் கடந்தகாலத்தைப் பற்றிச் சிந்திக்கும்போது, உங்களுடைய நேரத்தையும், சக்தியையும், எண்ணங்களையும் வீணாக்குகிறீர்கள். எதையும் வீணாக்குவதற்கு இனியும் காலம் இல்லை. சங்கமயுகத்தின் இரண்டு கணங்களை அல்லது இரண்டு விநாடிகளை நீங்கள் வீணாக்கினால், பல வருடங்களை வீணாக்கிவிட்டீர்கள் என்று அர்த்தமாகும். சங்கமயுகத்தின் பெறுமதி என்னவென்று உங்களுக்குத் தெரியுமா? சங்கமயுகத்தின் ஒரு விநாடி எத்தனை வருடங்களுக்குச் சமமானது? எனவே, நீங்கள் ஒன்று அல்லது இரண்டு விநாடிகளை வீணாக்கவில்லை. ஆனால் பல வருடங்களை வீணாக்கியுள்ளீர்கள். எனவே, இப்போது முற்றுப்புள்ளி இடுங்கள். முற்றுப்புள்ளி எவ்வாறு இடுவது என்பதை அறிந்தவர்கள், சதா நிரம்பி இருப்பார்கள்.

2. நீங்கள் சதா உங்களுடைய நல்லாசிகளால் மற்றவர்களை முன்னேற்றுகிறீர்களா? ஆத்மாக்கள் எவ்வாறு இருந்தாலும், சதா அவர்கள் ஒவ்வொருவருக்காகவும் நல்லாசிகளைக் கொண்டிருங்கள். நல்லாசிகள் உங்களுடைய வெற்றியை ஈட்டித்தரும். உங்களுடைய நல்லாசிகளால் சேவை செய்வதை நீங்கள் அனுபவம் செய்திருக்கிறீர்களா? நல்லாசிகளைக் கொண்டிருத்தல் என்றால் கருணைநிறைந்தவர் ஆகுதல் என்று அர்த்தமாகும். தன்னை இகழ்பவர்களிடமும் தந்தை கருணை கொள்கிறார். அதேபோன்று, உங்களுக்கு முன்னால் உள்ள ஆத்மா எவ்வாறானவராக இருந்தாலும், உங்களுடைய கருணை நிறைந்த மனோபாவத்தாலும், நல்லாசிகளாலும் உங்களால் அந்த ஆத்மாவை மாற்ற முடியும். விஞ்ஞானிகளால் விஞ்ஞானத்தின் சக்தியால் பாலைவனத்தை விளைநிலமாக மாற்றக்கூடியதாக இருக்கும்போது, மௌன சக்தியைக் கொண்டவர்களால் இந்த உலகை மாற்ற முடியாதா? ஓர் எண்ணத்தாலேயே உலகை உருவாக்க முடியும். எனவே, இந்த பூமியை மாற்றுவதற்கான நல்லாசிகளைக் கொண்டிருங்கள். உங்களுடைய ஏறுகின்ற ஸ்திதியின் அதிர்வலைகளால் இந்த பூமியைத் தொடர்ந்து மாற்றுங்கள். உங்களுடைய சுய மாற்றத்தினால், பூமி இயல்பாகவே மாறும். நீங்கள் நிலத்தை உழுபவர்கள். களைப்படைபவர்கள் அல்லர். வயல்களை உழுபவர்கள் களைப்பற்றவர்கள். அவர்களால் தரிசு நிலங்களையும் பசுமை நிலங்களாக மாற்ற முடியும். எனவே, மனவிரக்தி அடையாதீர்கள். நீங்கள் சந்தோஷமான இதயத்தைக் கொண்டிருக்கும்போது, உங்களுடைய சந்தோஷம் இயல்பாகவே அனைவரையும் கவரும். அச்சா.

ஆசீர்வாதம்: நீங்கள் முடிவற்ற (சதா) யோகம் என்ற வழிமுறையை உபயோகிப்பதன் மூலம் சதா பூஜிக்கத்தகுதிவாய்ந்த மேன்மையான ஆத்மாவாகவும், மகாத்மாவாகவும் ஆகுவீர்களாக. தற்காலத்தில், மகாத்மாக்கள் என்று அழைக்கப்படும் ஆத்மாக்களுக்கு, “அகண்டானந்த” (சதா ஆனந்தம் நிறைந்தவர்) என்ற பெயர்கள் வழங்கப்படுகின்றன. ஆனால் உண்மையில் நீங்களே அனைத்திலும் “அகண்ட்” (முடிவற்றவர், சதா) ஆக இருக்கிறீர்கள். ஆனந்தத்தில் அகண்ட், சந்தோஷத்தில் அகண்ட். சகவாசத்தின் ஆதிக்கத்திற்கு உட்படுவதற்கு உங்களை அனுமதிக்காதீர்கள். மற்றவர்களின் பலவீனங்களைப் பார்க்கும்போதும், கேட்கும்போதும், அவற்றைக் கருத்தில் எடுத்துக் கொள்ளாதீர்கள். இந்தச் சிறப்பியல்பை உபயோகிப்பதன் மூலம் நீங்கள் அகண்ட் யோகிகள் ஆகுவீர்கள். அகண்ட் யோகிகள் சதா பூஜிக்கத் தகுதிவாய்ந்தவர்கள் ஆகுகிறார்கள். நீங்கள் அரைக்கல்பத்திற்கு பூஜிக்கத்தகுதி வாய்ந்தவர்களாக இருக்கும் மகாத்மாக்கள் ஆவீர்கள். அரைக்கல்பத்திற்கு, உங்களுடைய உயிரற்ற விக்ரிகங்கள் பூஜிக்கப்படும்.

சுலோகம்: தெய்வீகப் புத்தியே மௌன சக்தியின் அடிப்படையாகும்.

ஓம் சாந்தி